

ПРАВИЛНИК

за доделување стипендии на студенти од општина Гевгелија за студиска 2019/2020 година

Член 1

Со овој Правилник се утврдуваат условите, критериумите и постапката за доделување стипендии на студенти од општина Гевгелија за студиска 2019/2020 година.

Стипендиите ќе се доделуваат на студенти на медицинските факултети во Република Северна Македонија кои запишуваат прв семестар во студиска 2019/2020 год се до завршување на студиите доколку се редовни студенти и коишто се жители на општина Гевгелија.

Член 2

Советот на општина Гевгелија на седницата одржана на 30.08.2019 година донесе Одлука за доделување 5 (пет) стипендии за студенти на Медицинските факултети во Република Северна Македонија, за студиска 2019/2020 година.

Стипендиите се доделуваат за период од 10 месеци за времетраењето на една студиска година, односно почнувајќи од месец септември се до месец јуни во истата студиска година и ќе се доделуваат секоја година до завршување на студирањето доколку се редовни студенти

Висината на стипендиите ќе изнесува 6.000,00 денари месечно за секој студент и ќе се исплаќаат од Буџетот на општина Гевгелија.

Стипендиите се доделуваат на редовни студенти запишани на студии прв циклус на Медицинските факултети во РСМ – отсек општа медицина, согласно условите и критериумите утврдени во Конкурсот за доделување на стипендии.

Износот на стипендиите е неповратен, освен во случај кога студентот ќе го прекине студирањето по своја вина, при што ќе ги врати доделените средства до моментот на прекин на студирањето.

Член 3

Право на стипендирање имаат студентите кои што ги исполнуваат следниве услови:

- Да се жители на општина Гевгелија (град Гевгелија и населените места коишто припаѓаат на општина Гевгелија),
- Да се државјани на Република Северна Македонија,
- Да се редовни студенти на прв циклус студии на Медицинските факултети во РСМ – отсек општа медицина,

Член 4

Основни критериуми за доделување на стипендиите се:

1. Остварен успех во средното образование

По овој основ може да се добијат најмногу 10 бода.

2. Доставени сертификати и дипломи од натпревари на државно ниво, посебно од областа на природните науки,

По овој основ може да се добијат најмногу 20 бода

3. Материјални можности на студентот и неговото семејство за кој се земаат месечните примања по член на семејството на студентот во однос на просечно исплатената плата по вработен во РСМ за последните 3 (три) месеци.

По овој основ може да се добијат најмногу 60 бода.

При распределување на утврдените 60 бода по основ материјални можности на студентот и неговото семејство се земаат во просек материјалните можности на студентот и неговото семејство, односно вкупниот број на месечните примања (месечните нето плати и годишните приходи по разни основи прикажани во образецот од Управа за јавни приходи) во семејството на студентот поделени по член од семејството поделени на 12 месеци, при што кандидатот може да добие најмногу 60 бода и тоа:

- За приходи од 0 до 6.000 денари по член на семејство60 бода;
- За приходи од 6.001 до 7.000 денари по член на семејство50 бода;
- За приходи од 7.001 до 8.000 денари по член на семејство40 бода;
- За приходи од 8.001 до 9.000 денари по член на семејство30 бода;
- За приходи од 9.001 до 10.000 денари по член на семејство20 бода;
- За приходи над 10.000 денари по член на семејство10 бода;

Студент на самохран (починат/разведен) родител, родител со инвалидитет, студенти со посебни потреби.

По овој основ може да се добијат 10 бода.

Максималниот број на бодови кои може да ги добие студент согласно утврдените критериуми од овој член, изнесува вкупно 100 бода.

За усвоените бодови според утврдените критериуми од овој член комисијата изготвува посебна ранг-листа за оваа категорија на студенти, која ја доставува на градоначалникот на разгледување и одлучување.

При утврдување на ранг листата според добиените бодови, при ист број на бодови предност има кандидатот со пониски материјални примања.

Член 5

Стипендиите ќе се доделат врз основа на претходно распишан конкурс.

Конкурсот ќе биде распишан од општина Гевгелија.

Конкурсот ќе биде објавен на огласната табла на општина Гевгелија, на веб страницата на општина Гевгелија и на локалните електронски медиуми во општина Гевгелија.

Конкурсот ќе трае 15 (петнаесет) денови, не сметајќи го денот на неговото објавување.

Член 6

Заинтересираните кандидати за добивање стипендија треба да ги достават следниве документи до општина Гевгелија:

1) Пријава од студентот

2) Потврда од високо образовната институција за редовно запишана студиска година,

3) Документи за утврдување на материјално-финансиската состојба на апликантот:

- за вработените членови на семејството да се достават потврди за остварена плата за последните три месеци сметано до денот на поднесувањето на пријавата, или доколку до овој месец не е исплатена плата, да се достави потврда за последно исплатената плата за оваа година (за родителите/старателите да се достави плата заверена од работодавецот),

- за пензионираните членови на семејството да се достави документ (чек) за висината на последно исплатената пензија,

- за разведените родители да се достави доказ за разводот, односно ако апликантот користи алиментација од родителот истата да се прикаже како месечен приход,

- за корисниците на социјалната помош да се достави последното решение за корисник на гарантиран минимален приход,

- за невработените членови на семејството на апликантот да се достават потврди од Агенцијата за вработување на РСМ дека се невработени или примаат месечен надоместок,

- За инвалидитет да се достави наод и мислење за видот и степенот на попреченоста во физичкиот или психичкиот развој и специфичните потреби издадена од надлежна установа, а согласно Правилникот за оцена на специфичните потреби на лицата со пречки во физичкиот или психичкиот развој;

- за браќа/сестри на кандидатот, кои се ученици/студенти, се доставува потврда од училиштето, односно факултетот или друга институција.

- Уверение од Управата за јавни приходи за остварени приходи по разни основи од претходната година (приходи од самостојна дејност, приходи од вршење земјоделска дејност, приходи од имот и имотни права, приходи од капитал....), за родителите/старателите, кандидатот и другите членови на неговото потесно семејство.

4) Нотарски заверена изјава од апликантот дека доставените документи се вистинити и дека податоците одговараат на прикажаната состојба,

- 5) Изјава за давање согласност за обработка и користење на личните податоци на апликантот и на членовите на неговото потесно семејство,
- 6) за починат родител се бара да се достави извод од матична книга на умрени од УВМК, и
- 7) Изјава за семејната состојба на студентот
- 8) Фотокопија од личната карта на студентот.

Член 7

Пријавите на апликантите со потребната документација треба да се достават лично до архивата на општина Гевгелија, или да се достават со препорачана пошта до: ЕЛС-општина Гевгелија, ул. "Димитар Влахов" бр.4, 1480 Гевгелија со назнака: **"За конкурсот за доделување стипендии на студенти жители од општина Гевгелија за студиска 2019/2020 година"**.

Член 8

Доставените пријави согласно распишаниот конкурс ги разгледува комисија формирана од Градоначалникот од редот на вработените во општинската администрација.

Комисијата за разгледување на пријавите за доделување на стипендии некомплетните и неблагоприятни пријави не ги разгледува.

Комисијата од пристигнатите пријави утврдува ранг листа и му ја доставува на Градоначалникот на разгледување и одлучување.

Член 9

Градоначалникот на Општина Гевгелија врз основа на доставената ранг листа од Комисијата за разгледување на пријавите за доделување на стипендии донесува Одлука за доделување на стипендии на студенти на медицинските факултети на РСМ жители на Општина Гевгелија

За одлуката на Градоначалникот за доделените стипендии сите кандидати кои имаат поднесено пријава по распишаниот конкурс ќе бидат писмено известени.

Против Одлуката на Градоначалникот на општина Гевгелија, кандидатите кои не добиле стипендија може да поднесат приговор до Комисијата за образование, култура и спорт при Советот на општина Гевгелија во рок од 5 (пет) работни дена од денот на приемот на Одлуката. Надлежната комисија ќе го разгледа приговорот на засегнатиот кандидат и ќе донесе Решение со коешто го прифаќа или одбива поднесениот приговор.

Решението на оваа Комисија е конечно

Одлуката за доделување на стипендии која ја донесува Градоначалникот на Општина Гевгелија ќе се објави и на веб страната на Општина Гевгелија.

Член 10

Градоначалникот на општина Гевгелија ќе склучи посебен Договор со избраниот кандидат за користење стипендија во кој подетално ќе се уредат начинот и условите на користење на стипендијата.

Член 11

Во посебни случаи, овој Договор може да биде раскинат по вина на студентот доколку се утврди дека:

- Студентот дал лажни податоци во нотарски заверената изјава при поднесувањето на пријавата за користење на стипендија, и
- Доколку со своето недолично поведение ги повредува законските и моралните принципи на образовната и општествената средина.
- Доколку не ја запише во редовен термин наредната студиска година
- Доколку го прекинал студирањето

Во случај на раскинување на Договорот, студентот е должен во целост да ги врати исплатените средства во Буџетот на општина Гевгелија.

Член 12

Правилникот влегува во сила со денот на неговото донесување.

**Комисија за образование, култура и спорт
на Советото на општина Гевгелија**

Бр.09-1888/1
15.11.2019 год.
Гевгелија